
जादवाचो आयो 


सोमी आनी गोमी दोगूय क्रिकेट बोल घेवन खेळपाक 
गेले . बापायन तांकां आजूच फेस्ताचो नवो बोल हाडिल्लो . 
पूण 

बॅट हाडलेंना . पिड्याचे बॅट आनी माडाचो बोंडो घेवन 
ते सदां घरा फाटल्या शेतांत खेळटाले . आयज तांकां नवो 
बोल मेळिल्ल्यान नाचत उडतमळार खेळपाकगेले . मळाक 
तेंकून रान सुरू जाता . 

पिड्याचे बॅट तांणी वांगडा व्हेल्लेंच . झाडाच्यो तीन नीट 
बडयो मोडून तांणी विकेटी उब्यो केल्यो , आनी दोग्य 
खेळपाक लागले . 

पयल्याच बोलाक गोमी आवट जालो . बोलार मारपाक 
उबारिल्लें बॅट विकेटींक लागलें आनी तिनूय विकेटी आडव्यो 
पडल्यो . तरी सोमीन ताका आनीक दोन बोल घाले . तिसऱ्या 
बोलाक गोमी परतून आवट . 

. 
आतां सोमी बॅटींग करूंक गेलो . गोमीचे बोल पेटोवपाक 
बरे मेळटाले . प्रत्येक बोलाक सोमी फोर मारतालो . 

सोमी आवट जायना म्हणून गोमी बेजार जालो . आतां 
ताका आवट करतांच ' अशें मनांत थरोवन गोमीन नेटान 
बोल घालो . ताजेपरस चड नेट काडून सोमीन त्या बोलाचेर 
बॅट मारलें . 

झाडांवयल्यान बोल इतलो पयस गेलो , रानांत खंय 
पडलो तें तांकां दिसलेंचना . 

दोगूय बोल सोदपाक झाडांनी गेले . नवोच बोल . एक 
दीस पसून सारके खेळूक नात ' . उलयत उलयत तांणी खूब 
वेळ बोल सोदलो पूण मेळ्ळोना . सोदीत सोदीत रानांत 
बरेच भितर पावले . 

अकस्मात गोमीच्यो किळच्यो आयकूक आयल्यो . 
भाई , हांव पडलों . म्हाका वयर काड . ' सोमी आवाजावटेन 
धांवतालो , बक्क करून एका व्हडल्या फोंडकुलांत पडलो . 
त्याच फोंडकुलांत गोमी आसलो . दोगूय एकाच फोंडकुलांत . 

फोंडकुलांतले भायर येवपाक तांणी प्रयत्न केले 

पूण 
जमलेंना . एकामेकाचे फाटीर उबे रावले तरी हात वयर 
पावनासलो इतलो तो फोंड खोल आसलो . 

कोणेतरी अचळय उबारून सोमीक वयर जमनीर 
दवरलो . उपरांत गोमीक लेगीत तसोच उबारून वयर 
दवरलो . कोणे आमकां वयर काडले म्हणून पळयल्यार एक 
हतयाची सोंड . त्या फोडांत एक मोटो हती आसलो . ताणे 
आपले सोंडयेन धरून तांका वयर काडिल्ले . 

' पूण हो हती ह्या फोंडकुलांत कसो ? ' गोमीन सोमीक 
विचारलें . 

' कोणेतरी घातमाऱ्यान ताका धरपाखातीर सांपळो 
मांडून दवरिल्लो , तातूंत तो सांपडलो . आतां ते घातमारे 

येतले आनी ताका धरून व्हरतले . ' सोमीन सांगलें . 

' काय बरो हती न्हय ! ताका ते धरून मारतले रे भाई ? ' 
' ताजे दांत काडटले आनी विकतले . ' 

आमी ताका सोडुया रे भाई . ताणे आमकां वयर 
काडलेनात ? ' गोमीक हतयाची काकूट आयली . 

' हय ' सोमीन म्हणलें . पूण येद्या व्हडल्या हतयाक 
आमच्यांनी उखलूक जाता ? ' 

' कितें तरी आयडिया काडूंक जाय . ' 

बरो वेळ विचार केले उपरांत तांकां एक युक्ती येवजली . 
दोगांयनी मोटे मोटे फातर हाडून फोंडकुलांत हतयाच्या 
पांयाकडेन उडयले . खूब फातर घालतकच सपणांवरी हतयान 
त्या फातरांचेर पांय दवरले आनी वयर आयलो . 

सोमीक आनी गोमीक ताणे दोळे बारीक करून पळयले . 
तांच्या माथ्यावयल्यान आपली सोंड भोंवडायली . गोमी 
मातसो भियेलो पूण सोमी साप भियेलोना . वयल्यान तो 
गोमीक सांगतालो -भियेव नाका रे गोमी . तो आमची 
अपुर्बाय करता . 

सोमीक हती खूब आवडटालो . इतलो लागीच्यान ताणें 
हती केन्नाच पळोवंक नासलो . हात केन्ना लावंक नासलो . 
ताजे लांब सोंडयेचेर सोमी हात ओडीत रावलो . म्हणूक 
लागलो , म्हाका तुजी सोंड खूब आवडटा . कितली लांब ! तूं 
ती कवळटा तेन्ना खूब बरो दिसता . 

हतयान आपली सोंड कवळून सोमीक दाखयली . 
' तूं सोंड वयर करून फाटीक कशी तेंकयता रे हतीदा ? 
सोमीन ताजी सोंड सांसपीत म्हणलें . 
हतयान सोंड वयर केली आनी आपले फाटीक तेंकयली . 

सोमीक अजाप जालें . आपूण उलयता तें हतयाक 
समजता अशें ताका दिसले . ताणे म्हणले हत्तीदा , हत्तीदा 
म्हाका तुजे सोंडयेर बसोवन झेलयता ? 

हतयान सोंडयेचे सकयलें पोंत सोमीक बसपाखातीर 
वांकडे केलें . सोमी बसलो . हतयान आपली सोंड झोपाळ्यावरी 
झेलयली . 

गोमी भियेवन चार पावलां फाटी गेलो . भाई नाका , तो 
तुका वयर उडयतलो . ' म्हणीत फाटी फाटी वचपाक लागलो . 

सोमी मात खोशयेन हांसतालो . आनीक झेलय 
आनीक झेलय ' करीत ताणे खूब वेळ झेल घेतले . गोमी ताका 
पयस रावून पळयतालो . 

सोमी झोपाळ्यावयलो देवलो आनी गोमीक बसपाक 
सांगलें . हांव ना . म्हाका भय दिसता . ' गोमी झाडा फाटल्यान 
गेलो . 

हतयान आपली सोंड सोमीच्या कानाक तेंकयली . ' हांव 
तुका म्हजे फाटीर बसोवन भोंवडावं ? ' सोंडयेंतल्यान 
आवाज आयलो . 

' हत्तीदा , तुका उलोवंक येता ? वा ! आतां मजा ! चल बसय 

म्हाका तुजे फाटीर . ' सोमी खोशयेन नाचूंक लागलो . सोमीन 
आपले फाटीर बसचो म्हूण हत्ती जमनीर बसलो . 

' गोमी यो . आमी ताजे फाटीर बसून भोंवडी मारुया . ' 

ना रे बाबा . तो म्हाका उडयतलो , अशें म्हणून गोमी 
झाडार वचून बसलो . 

सोमी हतयाचे फाटीर चडून बसलो . 

' बसलों हांव . ऊठ . उबो राव . ' हत्ती उबो रावलो . चल 
आतां . चल . एक भोंवडी मारून हाड , 

हती चलूंक लागलो . सोमी भुल्लुसलो . आपणाक हतयार 
बसूंक मेळत हे ताणें केन्नाच चिंतूंक नासलें . चलता चलतां 

तो झाडांक हात लायतालो . गोमी ताका झाडार बसून 
पळयतालो . ताच्या म्हन्यांतल्यान हती गेलो . तेन्ना तो सोमीक 
म्हणूक लागलो , ' राव , राव , आईक सांगून दितां तुजें नांव ! 

' सांग - सांग . हावूय सांगतलों आईक तूं भित्रो म्हणून ' 
सोमीन ताका वयरूच बसून जाप दिली . 

बरें व्हडलें वोल्त 
मारतकच हती 
सकल बसलो . 
सोमी ताचे 
पाटिनयलो 
सकल देवलो ते 
पळोवन गोमीन 
झाडार सावन 
उडकी मारली 
आनी सोमी 
म्हन्यांत आयलो . 
भाई - भाई , तुका 
ताणें कांयच 
करूंक ना न्हय . 
हती कितलो बरो ! 
हांवूय बसतां रे 
ताचे फाटीर . " 

गोमी बसपाक तयार जालो . हतयानगोमीक फाटीर घेवन 
आनीक एक भोंवडी मारली . खोशी जावन तो सकल देंवलो 
तेन्ना सोमीक म्हणूक लागलो - ‘ भाई ताका आमगेर व्हरुया 


रे . ' 


सोमीन हतीक सांगलें हतीदा , यो रे तूं आमगेर . 
आमच्या आंगणांत राव . आमी खूब खेळया " 

हतयान सोंड ताच्या कानाक तेंकोवन म्हणलें - म्हजी 
पोरां वाट पळयतली . 

हतयान कितें सांगलें तें गोमीक आयकन दिसले . 
भाई , हांव मात्शे आयकतां रे . ' 

हतयान रोखडीच सोंड गोमीच्या कानाक लायली आनी 
म्हणलें , आतां आमोरी जायत आयली , तुमी तुमच्या घरा 
चलात . हांवूय म्हज्या घरां वतां . ' 

सोमीन हतयाचे सोंडयेक वेंग मारून म्हणलें- हतीदा , 
म्हाका तुजी सोंड खूब आवडटा . कितली लांब ! सामकी 
जमनीक तेंकता . म्हाकाय तशीचसोंड आसूंक जाय आसली . ' 

हती : मागीर तूं गणपती भाशेन दिसतलो आसलो . 

सोमी : हय . हांव सोंडयेन उदक पितलो आसलो . लाडू , 
मोदक खातलो आसलों . 

गोमी : हांव सोंडयेन उदक धरतलों आसलों आनी फर्रर्र 
करून म्हज्याच माथ्यार उडोवन न्हातलों आसलों . 

हती : तुमकां म्हजी सोंड बरी दिसता न्हय ! हांव तुमकां 

खेळपाक एक वस्त दितां . ती घेयात आनी तुमी जाय तितले 
खेळात . 

सोमी : दी हतीदा , दी . आमचो बोलूय शेणलो . 
हिती जमनीर बसलो . ' म्हज्या कानांत हात घाल . तांतूंत 
एक आयणो आसा तो काड . ' हतयान सांगलें . 

सोमीन हतयाच्या कानांत हात घालो आनी एक दोडपाचो 
आयणो भायर काडलो . ताणें तो हतयाक दाखयलो - ' हो 
मरे ? ह्या आयण्यान आमी कशे खेळटले ? ' 

हतयान सांगलें , पिशा , हो सादो आयणो न्हय . जादवाचो 
आयणो तो जादवाचो . तो उगतो कर आनी उजव्या हातान 
वारो घे पळोवया . ' 

दोड सोडलेबरोबर आयणो फुललो . सोमीन उजव्या 
हातान धरलो आनी आपणाकूच वारो घेतलो . जाल्यार 
सोमीचे नाक दोन हात लांब जालें . 

ते पळोवन गोमीक लेगीत आपलें नाक लांब करीन 
दिसले . ताणे सोमीकडलो आयणो घेवन आपणे वारो घेतलो . 
ताचेंय नाक दोन हात लांब जालें . 

दोगय नाकांनी खेळपाक लागले . हतयान तांकां सांगले 
' रावात . पयली हांव सांगतां तशें करात . आतां तो आयणो 
दाव्या हातान धरून दावे वटेन वारो घेयात . ' 

सोमीन तशें केलें . दावे वटेन वारो घेतकच सोमीचें नाक 
आसलें तशें ल्हान जालें . उपरांत गोमीनूय आपलें नाक ल्हान 

केलें . 

हतयान सांगलें , पळयलें मरे , ह्या आयण्यानं तुमच्यांनी 
तुमचें नाक जायतेन्ना लांब करू येता , जाय तेन्ना मोटवें करूं 
येता . आतांचलात घरा . जाय तितलेखेळात . फाल्यां आमोरी 
जावचे पयली मात म्हजो आयणो म्हाका हाडून दियात . 
चलात , वतना तुमचो बोलूय घेवन चलात . ' अशें म्हणून 
हतयान आपली सोंड वयर करून झाडाचे खांचीत घाली 
आनी बोल काडून दिलो . 

सोमी आनी गोमी आयणो आनी बोलघेवन नाचत उडत 
आमोरे पयलीं घरा पावले . 
सोमी आनी गोमी आयणो आनी बोलघेवन घरा पावले तेन्ना 
चड काळोख जावंक नासलो . म्हणून आईन तांकां कांय 
केलेंना , हातपाय धुवन देवाक पांयां पडले आनी भितरले 
कुडीत वचून दोगूय खबरी करूंक लागले . 

सोमी : आईची आनी बाबाची मजा करुया . रातची 
न्हिदल्या उपरांत दोगांयची नाकां लांब करून दवरुया . 
सकाळी उठून बोवाळ घालतली . 

गोमी : आनी आमकां मारले जाल्यार ? 
सोमी : तांकां कशें कळटलें , आमी केला म्हणून ? 

गोमी : परतून ल्हान करतना तांकां कळटलेंच . आयणो 
काडून उज्यांत घालो जाल्यार ? फाल्यां हतीदाक खंयचो 
दितले ? 

सोमी : हय रे हय . खरें तुजें . आसूं तें . आमी फाल्यां 
सकाळी खेळुया . 

दोगूय जेवन बी न्हिदूंक गेले . आयण्याची खबर कोणाक 
सांगलिना . आई आनी बाबा न्हिदून कितलोसो वेळ जालो 
तरी सोमीक न्हीद पडना जाली . तो मदीच उठलो . गोमीक 
उठयलोना . बापूय थार न्हिदिल्लो . सोमीन आयणो उगडलो 
आनी बापायच्या नाकाक उजवे वटेन वारोघालो . आयण्याचो 
वारो लागनाफुडें बापायचे नाक न्हिदिल्लेकडेनूच दोन हात 
लांब जालें . 

इतल्यान आवय जागी जाली . सोमीन बेगिबेगीन 

माथ्यावयल्यान कांबरूणघेतलें आनीखांचिंतल्यान आवयक 
पळोवंक लागलो . चान्न्याच्या उजवाडांत आवयक तें लांब 
नाक दिसलें . तिचो आपल्या दोळ्यांचेर विस्वास बसना 
जालो . तिणे दिवो पेटयलो आनी दोळे चोळून सारकें 
पळयलें . नाक खऱ्यांनीच दोन हात लांब ! आपूण सपनांत 
आसां अशें तिका दिसले . तिणे हात लावन सोमीक उठयलो . 
सोमी आतांच न्हिदेंतलो उठिल्लेवरी उठलो . 

' सोमी , पळय रे . तुका बाबाचे नाक लांब दिसना ' ? 
' खंय गे आई ! बाबाचें नाक आसा तशेंच आसा . 
तूं न्हीद पळोवया . ' सोमीन सांगलें . 

म्हाका वोगीच दिसता आसतलें .... ' आपले भितर 
बडबडत आई दिवो पालोवन न्हिदली . 

सोमी ल्हवूच उठलो आनी आयण्यान वारो घालून बाबाचें 
नाक आसलें तशें ल्हान करून न्हिदलो . 

आईक हुसक्यान दोळो लागलोना . तिणे फाट वळून 
नाक पळयलें . तिका नाक सारकें दिसले . तेन्ना तिजें 
समाधान जालें . आपल्याकं भास जाला आसतलो अशें 
म्हणून ती दोळे धांपून न्हिदली . आयणो मेजाच्या खणांत 
दवरून सोमीय गाड न्हिदलो . 

सकाळी जाग आयली तेन्ना आई रडटाली आनी बाबा 
कितें तरी उलयतालो . गोमीन सोमीक विचारलें - आई 
कित्याक रडटा रे ? ' 

काडून राती 


' हांव नकळों . वचून पळय . ' 

गोमी रोखडोच खबर घेवन आयलो नळे 
चोर भितर आयलो खंय . आईची कांकणां आनी बाबाचो 
सगलो पगार घेवन गेलो . ' 

सोमी बेगिबेगीन उठलो आनी मेजाचो खण उगतो 
करपाक गेलो . गवेत उकतेंच आसलें . सोमीन गवेतांत हात 
घालून आयणो सोदलो . आयणो ना . 

' गोमी , आयणो व्हेलो चोरान . हांगाच दवरिल्लो हांवें ' 
सोमी उतावीळ जालो . 

गवेत भायर ओडून गोमीन सोदलो . आयणो नाच . 

शेजारी आयले . घरांत सगलो बोवाळ जालो . बाबा पुलीस 
स्टेशनार गेलो . आई आपल्या कपलार हात मारून चोरयेची 
गजाल जमिल्ल्या लोकांक सांगताली . सोमी आनी गोमी 
कोनशाक बसून एकामेकाच्या तोंडाक पळयताले . 

इतल्यान कोणे तरी खबर हाडली . ' काशिनाथाच्या 
चेड्याचेंनाक देड मिटर लांब जालें . ' दोन वर्साचो चेडो . दोन 
फूट ऊंच . पूण नाक साडेचार फूट लांब . चेड्यापरस नाक 
व्हड जाल्ल्यान उबो रावूक आनी बसूंक लेगीत जायना . 
न्हिदुनूच आसता खंय . खबर आयकून सगले काशिनाथाच्या 
चेड्याचे नाक पळोवंक गेले . 

सोमी - गोमीचे तकलेंत लायट पेटली . दोगूय सट्ट 
करून उबे रावले . ' आई , चोर सांपडलो . आमी जाणात 

कोणें चोरलां तें . ' सोमीन आईक सांगलें . 

' कोणें चोरलां रे ? खंय आसा चोर ? ' आवयन दोळे पुशीत 
विचारलें . 

' तूं हांगाच बस . आमी चोरयेक गेल्लें सगळे सामान घेवन 
येतात . ' सोमीन आईक धीर दिलो आनी धांवत काशिनाथागेर 
गेलो . ताचे फाटोफाट गोमीय गेलो . 

काशिनाथागेर गर्दी जाल्ली . भितर वचपाक वाट नासली . 
सोमी आनी गोमी लोकांच्या दांगांपोंदच्यान वाट काडीत 
भितर गेले . चेड्याचे नाक पळोवन पयली तांकां हांसूंक 
आयलें . 

आवय चेड्याक मांडयेर घेवन रडटाली . ताचें नाक 
जमनीर लोळटालें . काशिनाथ दोतोराक हाडूंक गेल्लो . 

' हांव चेड्याचें नाक एका मिनटांत सारकें करता . तुमी 
सगळे भायर चलात . एका मिनटा उपरांत तुमकां भितर 
आपयतां . चलात . प्लीझ ' , सोमीन आवाज चडोवन लोकांक 
सांगलें . 

पयली लोकानी ह्या भुरग्याचे कानामनार घेतलेंना . पूण 
चेड्याचे आवयन सांगतकच सगळे भायर गेले . ' तूं कितें 
करतलो रे पोरा ? ' चेड्याआवयन सोमीक विचारलें . 

' तुमगेर एक दोडपाचो आयणो आसल्यार दी ' . गोमी 

' तो पळय खेळण्याच्या पांटल्यांत आसा . ' आवयन 
मेजापोंदा आशिल्ल्या पांटल्याक बोट दाखयलें . सोमीन 
खेळणी जमनीर ओतली आनी आयणोघेतलो . तोच आयणो . 
' आतां आमचे काम जालें . ' 

' कोणे हाडिल्लो गे हो आयणो ? ' गोमीन विचारलें . 
' ताच्याच बापायन दिल्लो ताका खेळपाक ' तिणे सांगलें . 

' तूं कांयच भियेव नाका . तुज्या चेड्याचें नाक आमी एका 
मिनटांत सारकें करतात . तूं मातशी भायर वच . ' सोमीन 
सांगलें . 

' पळोवया तरी भुरगे कितें करतात ते . ' अशें म्हणून ती 
भायर गेली.गोमीनदार धांपले.सोमीन बेगिबेगीन आयण्यान 
दावे वटेन वारो घालून चेड्याचे नाक ल्हान केले . आयणो 
दोडून बोल्सांत घालो . दार उगडलें आनी गर्दैतल्यान वाट 
काडीत दोगूय धांवले ते सामके पुलीस स्टेशनाचेर . तांचो 

बापूय इन्स्पेक्टराकडेन उलयतालो . 

' बाबा - बाबा , चोरसांपडलो ' . दोगांयनी वांगडाच बापायक 
सांगलें . 

' कसो सांपडलो ? खंय सांपडलो ? ' बापायन विचारलें . 
' हो पळय आमचो आयणो ' - सोमी 

आरेसारकें सांगपळोवया कितें तें . बस हांगा ' . इन्स्पेक्टरान 
ताका कदेलीर बसयलो . 

हो आमचो आयणो रातींचोरयेक गेल्लो . तो काशिनाथागेर 
मेळ्ळो . सगळे सामान तांगेरूच आसूंक जाय , गोमीन 
सावकासायेन सांगले . 

बापायन इन्स्पेक्टराक सांगलें . इन्स्पेक्टरसायब ताणेच 
चोरलां आसतलें . तसलोच तो . एकदां ताका राजारामागेर 
चोरतना धरिल्लो . इन्स्पेक्टरसायब , चलात . बेगीन गेल्यार 
सगळे सामान मेळटलें . मागीर तो लिपोवन दवरतलो ' . 

इन्स्पेक्टर पुलिसांक घेवन काशिनाथागेर गेलो . झडटी 
घेतली तेन्ना चोरयेक गेल्लें सगळे सामान काशिनाथाच्या 
घरांत सांपडलें . 

इन्स्पेक्टरान काशिनाथाक जिपीत घालून पुलिसेंत 
व्हेलो आनी चावी करून दवरलो . घराफाटल्या शेतांत दोगूय 
आयणो आनी बोल घेवन खेळूक गेले . हे शेत रस्त्याचे कडेक 
आसा . 


' ह्या आयण्यान आमी कसलो खेळ खेळटले ? ' तांकां 

प्रस्न पडलो , 

' आयडिया ! ' गोमी आड्डलो . आमी नाक लांब करुया 
आनी क्रिकेट खेळुया . बॅटाच्या बदला नाक वापरुया . हांव 
बोलींग करतां . तूं तुज्या नाकान बॅटींग कर ' . 

' गूड ! ' सोमीक ताजी आयडिया मानवली . ताणें आयणो 
काडलो आनी उजव्यान वारो घालून आपलें नाक लांब केलें . 
बॅटावरी नाक जमनीक तेंकोवन उबो रावलो . 

गोमीन बोल घालो . सोमीन नाक मारून ताजो बोल 
परतिलो . गोमीन परतून एक फावट बोल घालो . ह्या वेळार 
सोमीन नेटान नाक मारलें . बोल सामको शेताच्या भायर 
पावलो . 


' फोर ! ' सोमी आड्डलो . 

आतां मात गोमीन सारको बोल घालून सोमीक आवट 
केलो . गोमी बॅटिंगेक तयार जालो . सोमीन आयणो 

काडून 
ताजे नाक लांब केलें , आनी आपलें नाक आसलें तशें ल्हान 
केलें . 


रसत्यावयल्यान स्कुटर घेवन एक दादलो वतालो . वतां 
वतां ताणें तांकां नाक लांब करतना पळयलें . स्कुटर थारोवन 
तो रसत्यार उबो रावलो आनी तांचो खेळ पळोवंक लागलो . 


सोमी बोलीग करतालो आनी गोमी आपल्या नाकान 

बॅटींग करतालो . थोड्या वेळान गोमी आवट जालो . तो 
दादलो ताळयो मारूंक लागलो . गोमीन म्हणलें - ' पुरो , आतां 
आमी दुसरो खेळ खेळुया . ' 

ते दुसरो खेळ खेळूक लागले . दोगायनी आपापणली 
नाका लांब केली , सोमीन नाक मारून बोल गोमीकडेन 
उडयलो . गोमीन आपले नाक मारून बोल परतून सोमीकडेन 
उडयलो . 

हो खेळ चालू आसतना तो दादलो हांसत हांसत शेतांत 
देवलो . म्हणूक लागलो , वा भुरग्यांनो ! तुमचो खेळ म्हाका 
आवडलो . म्हाकाय हो खेळ खेळन दिसता . म्हाका खेळूक 
घेवचेनात ? ' 

सोमीन ताका सांगलें - ' हो भुरग्यांचो खेळ . तूं व्हडलो 
दादलो ' तो दादलो काकुटेक आयलो . ' जावं रे ! मातसो 
खेळटां आनी हांव वतां . मागीर तुमी जाय तितले खेळात . ' 

' तूं खंयचो ? ' सोमीन ताका दुबावान पळयलें . 

' आरे तुमी म्हाका वळखनात ? हांव तातू मरे ! तुमच्या 
गांवचो . हे तें धवें घर दिसना ? तांचो भावोजी हांव . मातसो 
खेळटां , प्लीझ ! ' 

गोमीक ताची दया आयली . ताणें सोमीक ल्हनू च 
सांगलें - ' घेवया रे ताका भाई . तो रोखडो वतलो . ' 

' बरें आसा . यो . पूण तुजें नाक लांब करचें पडटलें ' , 
सोमीन आयणो भायर काडलो . 

' उपकारता ! पूण खेळ सोंपले उपरांत नाक आसा तशें 
ल्हान करचें पडटलें , ' तातून सांगलें . 

' हयवय . आमी तुजें नाक आसा तशेंच करून दितात . ' 
सोमी फुल्लो . तातूक उजवे वटेन वारो घालून तातूचें नाक 
लांब केलें आनी ताका खेळूक घेतलो . 

तिगूय लांब नाकांनी एकामेकाकडेन वयलेवयर बोल 
उडोवच्यांनी खूब खेळ्ळे . खेळून खेळून तांची नाका 
दुखली तेन्ना तांणी खेळ बंद केलो . 

' चल , आतां आमची नाकां आसली तशी ल्हान कर ' तातू 
आपले नाक घेवन सोमी म्हयांत आयलो . सोमीन पयली 
तातूचे नाक ल्हान केले . मागीर गोमीचें आनी निमाणे आपलें 
नाक ल्हान करून आयणो परतून बोल्सांत घालो . 

तातून आपलें बोल्सांतलें पयशांचे पाकीट काडीत म्हणले 

भुरग्यांनो , तुमकां खेळून खेळून पुरो जालां आसतलें 
न्हय ? चलात , आमी 

आयस्क्रीम खावया . ' 
आयस्क्रिमाचें नांव आयकून दोगांयच्या तोंडाक उदक 
सुटलें . गोमीन म्हणलें , - आयस्क्रीम हांगा मेळना . थंय 
बाजाराकडेन वचचें पडटा . ' 

' थंय व्हडलें हॉटेल आसा . ' सोमीन सांगलें . ' 

चलात . हांव तुमकां स्कूटरीचेर बसोवन थंय व्हरून 
हाडटां . आयस्क्रिमां थंय खावपाचीं आनी च्यॉकलेटी खायत 

घरा वचपाचे . 

दोगांयची तोंडांउमेदीन उजळ्ळी . दोगूय ताचे स्कुटरीचेर 
बसले . तातू तांकां घेवन बाजाराकडल्या व्हडल्या हॉटेलांत 
गेलो . ताणे नेटान हॉटॅलकाराक उलो मारलो . हॉटेलकारा , 
हे घे पयशे . ह्या भुरग्यांक एक एक आयस्क्रीम आनी एक 
एक व्हडली च्यॉकलेट दी . चलात रे बसात थंय आनी 
खायात . " ताणे 
हॉटेलकाराक सोमते 
पयशे दिले . 

सोमी आनी गोमी 
तेंकून तेंकून बसले . 
हॉटेलकारान तांकां 
आयस्क्रिमां हाडून 
दिली . दोगूय खावंक 
लागले . तातू 

तांकां 
गजाली सांगतालो . 

' तुमचो तो खेळ 
एकदम बरो आं ! हांव 
फाल्यां येतलों खेळूक 
फाल्यांय अशेच 

आनी 


SHANKAN 


Paler 


NUARAN 


HA 


ALAN 


खेळुया 

आयस्क्रीम खावया . तो आयणो कॉमीक , न्हय ? उजवे वटेन 
वारो घाल्यार नाक लांब जाता न्हय ? " 

सोमीन खातांखातां तकली हालयली . 


आनी दावे वटेन हालयल्यार ल्हान जाता न्हय ? ' 
सोमीन परतून तशीच तकली हालयली . 

' मातसो तो आयणो दी पळोवया . त्या हॉटेलकाराची 
कॉमीक करतां . ' 

सोमीन बोल्सांतलो आयणो काडून तातूक दिलो आनी 
आयस्क्रीम खायत हॉटेलकाराची कॉमीक पळोवंक लागलो . 
पूण तातू हॉटेलकाराच्या म्हन्यांत वचनासतना भायर गेलो 
आनी स्कुटर स्टार्टमारून भूर्रर्र करून नाच्च जालो . सोमी 
आनी गोमी हॉटेलाच्या दारार वचून ताका पळयत उबे रावले . 

गोमी रडपाक तेंकलो . ' भाई , आयणो घेवन गेलो मरे तो . 
आतां आमी हतीदाक खंयचो दितले ? ' 

सोमीन ताका धीर दिलो आमच्या गांवचो भावोजी मरे 
तो . वतलो खंय ? चल आमी त्या धव्या घरांत वचुया ' . 

दोगूय धांवत तातून बोट दाखयल्ल्या त्या धव्या घरांत 
गेले . भायरूच एक चली सोंप्यार बशिल्ली . सोमीन तिका 
विचारलें . ' तुमचो भावोजी खंय आसा ? ' 

भावोजी ? आमकां भावोजीच ना . कोण रे तुमी ? कोणाले ? 

खंयच्या भावोजीक सोदतात ? ' ती चली तांकां हांसली . 

सोमीन तिका स्पश्ट सांगलं ' तुमचो भावोजी आमचो 
आयणो घेवन पळ्ळो . गोमी , नांव कितें रे ताजें ? ' 

' तातू ' गोमीन सट करून सांगलें . 

' तातू ? ' चली मोट्यान हांसलें . म्हाका भयणूच ना आनी 
भावूय ना . हांव एकलेंच . म्हाका भावोजी कसो आसतलो ? ' 

' ताणे ह्या घराक बोट दाखयल्लें . ' गोमीच्या दोळ्यांत 
दुकां आयली . 

' कोणे तरी तुमची फकाणां केल्यांत जातली . आयणोच 

व्हेलो मरे ? दुसरो घेयात . चलात . ' चली तांकां हांसत भितर 
गेली . 

दोगांयची तोंडां पडली . गोमी जाल्यार रडपाकूच 
लागलो . सोमीन ताजे दोळे पुसले . गोमी , रडू नाका रे . आमी 
रानांत वचून हतीदाक खरी गजाल सांगुया . तो आमकां कांय 
करचोना . ' 

दोग्य रडत रानांत गेले आनी हतीदा .... हत्तीदा ... करून 
मोट्यान उलोमारूंक लागले . थोड्या वेळान हतीखंयच्यान 
तरी आयलो . सोमीन हतयाक रडत सांगलें , हत्तीदा .. तुवें 
' दिल्लो आयणो तातू घेवन पळ्ळो . ' 

' कोण तातू रे ? ' हतयान रागान विचारलें . 
एक दादलो ' गोमी भियत उलयलो . 

हतयान आपली सोंड वयर केली आनी ऊं ..... आँ ....... ' 
असो मोट्यान आवाज केलो . गोमीभियेवन सोमीफाटल्यान 
लिपलो . 


' आरे रे ! ' घात केलो . आतां म्हजे कशें जातलें ? " हत्ती 
उलयलो . 


सोमीन धीर करून विचारलें , कितें जालें हत्तीदा ? ' 

' आरे , तो आयणो आसा म्हणून म्हाका ही सोंड आसा . 
धा दिसांभितर तो आयणो म्हज्या कानांत घालोना जाल्यार 

म्हजी सोंड दिसानदीस ल्हान ल्हान जायत वतली आनी 
निमाणे नाच्च जातली . मागीर हांव फडफडून मरतलो . ' 
हतयान परतून एक फावट रागान सोंड वयर करून आवाज 
केलो . सोमीन कडकडत म्हणलें हत्तीदा , आमी कितें करूं ? 
आमी मुद्दम शेणोवंक ना . तो घेवन गेलो . ' 

' चलात , ताका सोदून काडात आनी धा दिसांभितर तो 
आयणो हाडून म्हज्या कानांत घालात . ना जाल्यार हांव 
तुमकां मेल्लों दिसतलो . बेगीन चलात . ' अशें म्हणून हती 
आवाज करीत रानांत गेलो . 

आयणो घेवन गेल्लो तातू स्कुटरीर बसून सोमतो 
फेस्ताचे फेरयेक गेलो . फेरयेंत खूब लोक . रंगीत कपडे घालून 
चले - चलयो , दादले - बायलो , जाणटी - भुरगीं फेरयेंतलें सामान 
घेताली . 

स्कूटर एकेकडेक दवरून तातू फेरयेंत भितर सरलो . 
ताणे खूब लोकांची फकाणां केली . चलतां चलतां लोकांची 
नाकां लांब केली . नाकां लांब जाल्ल्यान गर्देत भोंवपाक त्रास 
जाताले . नाकां दुसऱ्यांक लागतालीं आनी झगडी जाताली . 
मागीर 

तातू ल्हवच वचून तांची नाकां ल्हान करतालो आनी 
दुसरे वटेन वतालो . 

खाज्यामांडार एक मनीस खाजें घेतालो . थंय आयणो 

हालोवन तातून ताजें नाक लांब केलें . नाक खाज्या पाट्यांत 
लोळटा तें पळोवन खाजेकार ताचेर तापलो . व्हडलीं झगडी 
जायत म्हणून तातून बेगिबेगीन ताचें नाक सारकें केलें आनी 
तिसरेकडेन गेलो . 


एक मनीस चणे घेतालो . ताचें नाक लांब करून तातू 
मजा पळोवंक लागलो . त्या मनशाचें नाक चण्याचे राशीक 
तेंकलें . स्वास भितर घेतना थोडे चणे ताच्या नाकांत भितर 
गेले . तेबरोबर नाकांत कातकुतल्यो जाल्यो आनी मनशाक 
शींक आयली . ताणें शीक काडली . शिंकेबरोबर चण्यांनी 
शेमूड पडलो . दोगांयची झगडी सुरू जाली . तातून ल्हवच 
ताचें नाक सारकें केलें आनी थंयचो नाच जालो . 

एके भजेकान्त्री म्हयांत गेलो . भजेकान कायली म्हन्यांत 
बसून 

भजी भाजताली . आगे भजेकान्त्री , उज्या म्हन्यांत 
बसून तुका गरमी जायना गे ? घे , हांव तुका वारो घालतां . ' अशें 
म्हणलें आनी तातून भजेकान्त्रीक उजवे वटेन वारो घालो . 
तिचे नाक लांब जावन कायलीक तेंकलें . हुनहुनीत कायल 
नाकाक लागलेबरोबर भजेकान हुयेल मारीत उठली . तिच्या 
नाकाक नाल्लायेदो फोड आयलो . आपल्याक मार पडत 
म्हणून तातून बेगिबेगीन दावे वटेन आयणो हालोवन तिजें 
नाक ल्हान केलें आनी पळळो . भजेकान्त्रीच्या नाकावयलो 
फोड भज्यायेदो जालो . 


थंयच एक 
बाग आसली . 
बागेत जायतेलोक 
विसव घेताले . एक 
मनीस तोंडार 
तांबडोलेंस घालून 


सुस्त बरोजमनीर 


हिदिल्लो . तातू 
ताचे म्हन्यांत 
गेलो आनी 
न्हिदिल्लेकडेन 
ताका उजवे वटेन 

वारो घालीत रावलो . ताचें नाक माडाइतलें लांब केलें आनी 
आपूण पयस वचून बसलो . तोंडार आशिल्लो लेंस वयर 
नाकाचे तेंगशेर पावलो . 

भोवडेकारांखातीर नवें कितें तरी बांदून काडलां अशें 
समजून लोक लागी वचून पळोवंक लागले . पळयल्यार 
मनीस न्हिदला आनी ताजें नाक माडाइतलें लांब जालां . 
पयस रावून फेरयेंतल्या लोकांक तें नाक आनी ताजेवयलो 
तांबडो लेंस दिसतालो . ल्हवू ल्हवू थंय आनीक लोक जमले . 
खबर सगळ्यांक कळ्ळी तेन्ना फेरयेपरस नाकाम्हयांत गर्दी 
चड जाली . 


गर्दी पळोवन पुलीस दांडे घेवन थंय गेले . लोकांक पयस 
केले आनी नाकार दांडो मारून त्या न्हिदिल्ल्या मनशाक 
जागो केलो . मनीस फडफडून जागो जालो . पूण उठपाक 
जायना . हातपाय हालतात पूण तकली हालना . आपल्या 
नाकार हो माड कित्याक दवरला म्हणून हात लावन पळयल्यार 
आपलेच नाक लांब जालां म्हणपाचें ताका कळळे . नाकाच्या 
वयल्या पोंतार आपलो तांबडो लेंस पळोवन न्हिदला थंयच 
आपले नाक लांब जालें हें ताका समजलें . तो सगळोच 
घामेलो . घाम पुसतलो म्हळ्यार लेंस कितलो वयर ! म्हजो 
लेस - म्हजो लेंस ' म्हणीत तो पुलिसांक आपोवंक लागलो . 

त्याच वेळार थंय इन्स्पेक्टर पावलो . हांव तुजो लेंस 

काडून दितां ' अशें सांगून इन्स्पेक्टरान ताका शांत केलो . 
आपल्या बोल्सांतलो लेंस काडून ताजे दोळे , कपल आनी 
तोंड पुसलें . 

रोखडीच ताणें पुलिसांक ओर्द सोडली - नाकार वयर 
चड आनी तो लेंस सकल उडय . ' 

पुलीस बाबडो माडार चडटा तसो नाकार चडपाक 
लागलो . घाम येवन नाक ओलें जाल्लें . पुलीस चार पावलां 
वयर चडलो आनी झरझरीत निसरून सकल आयलो . 
परतून चडलो , परतून सुळसुळून सकल देवलो . असो चार 
पांच फावटी निसरले उपरांत इन्स्पेक्टरान दुसऱ्या पुलिसाक 
चडयलो . तोय तसोच निसरूंक लागलो . तेन्ना इन्स्पेक्टरान 
जमिल्ल्या लोकांक व्हडान सांगलें - जो कोण ह्या नाकार 
चडून तो लेंस सकल उडयता ताका पांचशे रुपया इनाम 
दितलो . 

जायत्या जाणांनी सर्तीत वांटो घेतलो . कोणूच त्या 
नाकावयल्या तांबड्या लेंसाक हात लावंक शकलोना . त्या 
न्हिदिल्ल्या मनशाचे मात पाय दवरून सगळे आंग दुखयलें 
आनी नाकूय दुखयलें . 

निमाणे सर्त बंद केली आनी निसण हाडूक लायली . पूण 
माडाइतली ऊंच निसण कोणागेरूच मेळळिना . 

एक रेंदेर फेस्ताक म्हणून आयिल्लो . फेस्ताचे चणे 

खायत तो ही सगळी करामत पळयतालो . चणे सोपतकच 
ताणे एक सुमाचे गुणे घेतलें आनी नाका म्हन्यांत आयलो . 
ताणे इन्स्पेक्टराक सांगले , ' हांव तो लेंस काडून दाखयतां . ' 

हातांतल्या सुमाचे ताणे खाडूं तयार केलें आनी पांयांक 
घालून झरझरीत नाकार चडलो . सामको तेंगशेर पावलो . 
लेंस काडून सकल उडयलो आनी वयर उबो रावून लोकांक 
हात दाखयलो . लोकांनी ताळयो मारून , शिळोणी घालून 
ताका शाबासकी दिली . चारूय वटांनी धुवन सगळ्या 
लोकांक हात दाखयता आसतना ताचो पांय निसरलो आनी 
रेंदेर नाकांत भितर पडलो . 


वयर उबो आशिल्लो मनीस अकस्मात ना जाल्लो 

पळोवन लोक अजाप जाले . पुलिसूय हेवटेन तेवटेन पळोवंक 
लागले . ' उडून बी गेलो काय ? " अशें येवजितना तो नाकोटयो 
मनीस सांगूक लागलो , पुलीस , पुलीस म्हज्या नाकांत कितें 
तरी हुळहुळटा ' आनी एकदम शींक काडली . शिंकेच्या 
नेटान रेंदेर उसळून नाकाचे पुडयेंतल्यान भायर आयलो . 
वयर उसळ्ळो आनी परतून दुसरे पुडयेंत पडलो . आतां हे 
पुडयेत हुळहुळटा " , म्हणून ताणें आनीक एक शीक काडली . 
रेंदेर परतून वयर उसळ्ळो आनी तेच पुडयेंत पडलो . 

आतां त्या रेंदराक भायर कसो काडप ? हो दुसरो प्रस्न 
पुलिसांक पडलो . आनी एक शींक काड म्हणल्यार ताका 

आनीक शीक येना . पूण ताच्या नाकाची एक पुडी बंद जाली . 

दुसरो एक पुलीस खाडूं घालून वयर चडपाक तयार 
जालो . एक लांब राजू ताणे खांदार घेतलो आनी तो वयर 
चडलो . सामको तेंगशेर उबो रावलो आनी बांयंत सोडटात 
तसो राजू नाकांत भितर सोडलो . राजवाचे दुसरें पोंत 
आपल्या हातांत घट धरलें . 

नाकांत आशिल्ल्या रेंदेरान राजू आपल्या भेडाक बांदलो . 
पुलीस वयर रावून ताका ओडूंक लागलो . बांयंतलो भरिल्लो 
कळसो वयर काडटात तसो पुलीस ताका वयर काडटालो . 
एक - दोन मिटर वयर काडला मात , पुलीस राजू घेवन भितर 


पडलो . 


पुलीस आनी रेंदेर काळखाकुडीत धांपून घाल्लेवरी 
एकामेकाक वेंग मारून व्हडाव्हडान हुयेली मारीत 
भुरग्यांभाशेन रडूंक लागले . पूण तांचे रडप त्या 
नाकोटया मनशाक सोडल्यार दुसऱ्या कोणाक आयकूक 
येनासलें . 


घण - घण - घण - घण घांट वाजयत उजो पालोवपाची 
गाडी आयली . पुलिसांनी लोकांक कुशीक काडून गाडयेक 
वाट करून दिली . गाडी कितें करता तें पळोवपाक लोक 
उत्सुकतायेन राविल्ले . पूण तांची ती निसण , ओडून लांब 
केली तरी नाकाच्या वयल्या पोंताक तेंकलिना . 

एका मनशान आयडिया दिली . तें नाक जमनीर आडवें 
उडयात . दोगूय चलून नाकांतल्यान भायर येतले . ' ही आयडिया 
इन्स्पेक्टराक मानवली . गाडयेंतलो व्हडलो राजू भायर 
काडलो . एक पोत नाकाक घट्ट बांदले . दुसरें पोंत गाडयेक 
बांदलें आनी गाडी स्टार्ट मारून ल्हवल्हव चलयली . गाडी 
चलयली तशेंतशें नाक वाकडे जाताले . गाडी बरीच पयस 
पावली , तेन्ना व्हडलो माड जमनीर पडचो तशें तें नाक 
घबांयच करून जमनीर कोसळ्ळे . नाक दुखलें म्हणून ताणे 
एक हुयेल मारली आनी उदारो न्हिदिल्लो तो एके कुशीक 
जालो . 

नाक जमनीर पडलेबरोबर भितर आशिल्लो रेंदेर 
आनी पुलीस दोगूय घसरगुंडेवरी सुळसुळून आपशींच 
भायर आयले . खंयचो पुलीस आनी खंयचो रेदेंर तें वळखूक 
येनासले , इतले ते बुडबुडीत जाल्ले . उजो वाडोवपाचे 
गाडयेन उदक मारून तांकां दोगांकूय न्हाणयले तेन्ना ते 
वळखूक आयले . 

तो नाकोटयो एका हातान आपलें नाक धाडायत बोवाळ 
घालूक लागलो - ' भितर कितें तरी उरलां तें काडात . ' राजू 
आनी पुलिसाची तोपी भितर उरिल्ली . भितर सगळे बुळबुळीत 
जाल्ल्यान कोणूच वचपाक तयार जालोना . तांकां न्हाणयल्ले 
तेंच पायप नाकांत घालून घसघसीत उदक मारलें आनी 
नाकाच्यो दोनूय पुडयो पयल्यो धुवन घेतल्यो . उपरांत एक 

पुलीस चलून भितर गेलो आनी तोपी , दोरी घेवन भायर 
आयलो तेन्ना ताणें नाकांतल्यान मेकळो स्वास घेतलो . 

खाजे , चणे खावन उडयल्ली कागदां , पोलिथिनच्यो 
पोतयो बी स्वासाबरोबर ताज्या नाकांत भितर वताल्यो आनी 
भायर येताल्यो . ल्हान भुरगी मुद्दाम ताच्या नाकाकडेन 
कागदां दवरताली आनी ताळयो मारून हांसत खेळटाली . 

आमोरी जाली तशे लोक आपापणाल्या घरा वचपाक 
लागले तेन्ना भुरगी मुद्दाम थंय खेळपाखातीर एकठांय जाली . 
थोडी नाकार चडून जमनीर उडक्यो मारच्यानी खेळ्ळी , 
थोडी नाकांत लिपून आपालिपा खेळ्ळी . 

रात जाली . सगळे लोक न्हिढूंक गेले . तो बाबडो थंयच 

पडून रावलो . येदें व्हडलें नाक घेवन वतलो कसो ? 

आडेकडेक कोण नातें पळोवन तातू आयणो घेवन ताचे 
म्हांत आयलो . ताचे कुशीक न्हिदून ताच्या कानांत म्हणूक 
लागलो - ' हांवें तुजें नाक सारकें केल्यार तूं म्हाका कितें 
दितलो ? ' 

नाकोटयान म्हणलें , ‘ म्हजेकडेन कितें आसा ? ह्या 
बोटांत एक मुदी आनी फाटल्या बोल्सांत थोडे पयशे आसात 


ते व्हर ' . 


तातून ताज्या बोटांतली मुदी काडली . फाटल्या बोल्सांतले 
पयशे काडून आपल्या बोल्सांत घाले . उपरांत एक हात ताच्या 
दोळ्यांचेर धरून दुसऱ्या हातान ताका दावे वटेन वारो घालो 
आनी ताचें नाक आसलें तशें केलें . 


' देव बरें करूं- देव बरें करूं ' अशें बडबडत तो मनीस 
घरा गेलो . 


तातून चिंतलें , ‘ असल्या बारीक लोकांक त्रास करून चड 
पयशे मेळनात . बऱ्या व्हडल्या गिरेस्ताक त्रासांत घालूंक 
जाय . मागीर तो मागता तेंदितलो . हांव खूब गिरेस्त जातलों . " 

दुसऱ्या दिसा तातू आयणो घेवन व्हडल्या शारांत गेलो . 
फुटपायरेर उबो रावून गाडयांक पळोवंक लागलो . 

एक धविफुल्ल गाडी येवन थारली . ड्रायवरान धवो कोट 

घाल्लो . माथ्याक धवी तोपी घाल्ली . ड्रायवरान सकल देवून 
बेगिबेगीन फाटलें दार उगडलें आनी आपूण तायट उबो 
रावलो . एक सोबीत चेडू देंवलें आनी लागीच आशिल्ल्या 
कपड्यांच्या लोजांत भितर सरलें . 

' पार्टेक न्हेसपाची बरिशी साडी दाकोय रे . ' अशें ताणे 
म्हणटांच लोजांतल्या मनशान पंदरा सोळा साडयो चेडवा 
म्हयांत उडयल्यो 

ताचे फाटोफाट तातू त्याच लोजांत भितर सरलो आनी 
त्या चेडवाचे उजवे वटेन रावलो . साडयेक हात लावपाचे 
निमीत करून ताणें ल्हवूच आयणो फुलयलो आनी चेडवाच्या 
नाकाक वारो घालो . चेडवाचें नाक तीन हात लांब जालें . 

' हे किदें दवरलां रे साडयांचेर ? ' चेडू पसरकाराचेर 
तापलें . 


' बाय , तुजेंच नाक तें . ' पसरकारान चेडवाक सांगतकच 
चेडवान हात लावन पळयलें आनी थंयच रडूक लागले . 
लोजावयलें सगळे गिरायक त्या चेडवाभोंवतणी पुंजा जालें . 
चेडवाक सामकी लज जाली . ताणे थंयची एक साडी विकती 
घेवन नाकाक गुटलायली आनी बेगिबेगीन कशे तरी गाडयेंत 
बसून ड्रायवराक गाडी घरा व्हरूंक सांगलें . ताचें नाक 
फुडल्या सिटाक तेंकतालें . पांयांमदें सिटांचे खांचीत नाक 

तें बावडे बसून रावलें . 


घालून तें बावडे 

इतल्या बोवाळांत चेडवाची पर्स कपड्यांच्या लोजार 
उरली . ती तातून पळयली . तातून पर्स उबारली ती पसरकारान 
पळयली . ताणें चोर - चोर म्हणून बोवाळ घालो . लोकांनी 
तातूक धरून बरोच पेटलो . ताच्या हातांतली पर्स काडून 
घेतकच तातून धांव मारली . पर्स चोराक कशीच व्हरूंक 
दिलिना म्हूण मारपी लोक खोशी जाले . पूण पर्स उगडून 
भितर पळयल्यार कांय ना . नोटींचे बंडल घेवन तो चोर 
पळ्ळो . 

तें चेडूं गाडयेंत बसून आपणाल्या बंगल्यार पावलें . पूण 
ताका गाडयेंतलें सकल देवूक जायना . ताचे नाक दोनाय 
सिटांमदें शिरकलें . 

' मांय , माजे मांय ' करून तें मांयक उलो मारूंक लागलें . 
ड्रायवरान ताका ओडून भायर काडपाचो प्रयत्न केलो . 
ताचेलागी जालेंना तेन्ना ताणे भितर वचून ताजे मांयक सांगले . 
मांयचे फाटोफाट सगळे नोकर धांवत गाडयेकडेन गेले . 
ताजें तें व्हडलें नाक पळोवन मांयक लेगीत रडूंक आयलें . 
सगळ्या नोकरांनी गाडयेचो फुडलो सीट हालोवन हालोवन 
वांकडो केलो आनी चेडवाक भायर काडलें . एका नोकरान 
ताचें नाक आपल्या खांदार घेतलें आनी ल्हवू ल्हवू चलयत 
ताका माळयेर व्हरून खाटीर न्हिदयलें . 

पाय ऑफिसांत गेल्लो . मांयन पायक फोन केलो आनी 
चेडवाच्या नाकाची खबर सांगली . पाय वेळ काडिनासतना 

गाडयेंत बसून घरा आयलो . रुमांत वचून पळय जाल्यार 
चेडवाचे नाक एका मनशायेदे लांब जालां . 

' कोशें जालें गो चेडवा ? तुजें नाक इतलें कोशें सुजलें ? 
कित्याक आपटोलें ? " पायन विचारलें . 

" ना पाय . हांव शारांत रोप काडूंक गेलेलें . तिंगा बेश्टेंच 
नाक वोडलें जालें . " सांगतां सांगता चेडवाच्या दोनाय 
दोळ्यांनी दुकां आयली . उजवो दोळो एका नोकरान पुसलो . 
दावो दोळो दुसऱ्या नोकरान . मदीं नाक उबें आसलें . 

' नाक दुखता गो बाय ? ' मांयन धुवेच्या माथ्यावयल्यान 


जी- Myagane 


RAME320 


मा 


CENSEDIA 


जादवाचो आयणो ; भरत नायक / ४० 


हात ओडलो . 

“ ओय मांय . बितोर कितें तोपता . नाकाची ही पुडी बोंद 
जाल्या . जीव फुगार जाता " चेडवान रडत रडत मांयक 
सांगलें . 

पाय नोकरांचेर तापलो - ' चोयताय कितें रे ? वोयर 
चोडाय आनी त्या बुरकांत कितें पोडलां जाल्यार चोयाय ' . 

नोकर गडबडले . खाटीर उबे रावून दोगा जाणांनी नाक 
घट्ट 

धरलें . तिसरोतांच्या खांदार पांय दवरून वयर चडलो 
आनी नाकांत हात घालो . 

चेडवाक शींक आयली . ' आ .... क्शी ' केले बरोबर तिगूय 
उसळून सकल पडले . नाकांतल्यान एक साडी आनी एक 
कातर भायर पडली . 

' आतां मातशें बोरे दिसलें मांय ! " चेडवान म्हणलें . 

चेडवाची ती दशा पळोवन मांय रडटाली . मांय रडटा 
म्हणून पायक रडूंक येतालें . ती दोगांय रडटात म्हणून सगले 
नोकर रडटाले . सगळी रडटात तें पळोवन चेडूंव्हडाव्हडान 
रडटालें . 

रडून रडून जेन्ना चेडवाच्या नाकांत उदक येतालें तेन्ना 
ताका नाक पीळून साफ करचें कशे दिसतालें . येद्या व्हडल्या 
नाकाक हात केदे जाय ? आनी पुसपाक लेंस केदो जाय ? 
मागीर ते नोकर नाका पुडयेंत तुवालो बुडोवन काडटाले 

आनी मान्यांत व्हरून पिळटाले . 

रोडों नाकाय बाय . हांव दोतोराक फोन कोत्तां . " कितेंय 
उपाय जाता जाल्यार पोवया . पायन आपले दोळे पुसले आनी 
फोन घुवडायलो . " हॅलो दोतोर , मातसो बेगीन यो .... माज्या 
चेडवाचें नाक मुनशाइतलें लांब जाला .. हॅलो ... कोशें जालें 
तें हांव नोको .... रोप काडूंक गेलेलें त्या लोजार जालें खंय ..... 
मातसो फोन सोकोल दोवोर आनी सोगली वोखदां घेवन 
बेगीन यो . " 

पांच मिनटां भितर दोतोर चेडवाचे कुडीत पावलो . तें 
नाक पळोवन ताच्या कपलाक सात आंठयो पडल्यो . ताणे 
नाकाक चिमटो काडून पळयलें . चेडवाक दुखलें . 

हे नाक भितरल्यान तपासचे पडटलें . दोतोरान सांगलें . 

चेडवाक एके कुशीर न्हिदोवन नाक आडवें केलें तेन्ना 
नाकांतल्यान बालदीभर उदक गळ्ळे . दोतोरानटॉर्च पेटोवन 
भितर पळयलें . सारकें दिसना म्हणून हात भितर घालो . 
मागीर तकली भितर घालून सारकेंच तपासलें . पूण भायर 
सरच्या वेळार दोतोराक भायर सरूंक जमना जालें . नाकांत 
शिरकलो . दोनूय हात आनी तकली भितर जाल्यार पांय 
भायर हाक लागले . नोकरांनी पायांक धरून ताका ओडून 
भायर काडलो आनी सोमतो मान्न्यांत व्हरून धुलो . 

' तेका बेगीन मॅडिकलांत व्हर . ' अशें सांगून दोतोर 

गाडयेंत बसून गेलो . 
मेडिकलांत वचपाक चेडू तयार आसलें . पूण गाडयेंत बसूंक 
भियेतालें . परतून नाक सिटांमदी शिरकलें . जाल्यार ... 

गाडयेच्या माथ्यार चेडवाक बसयलें . नाक उबारून 
धरपाक दोग जाण नोकर मुखार उबे आसले . चेडूं भियेता 
म्हूण गाडी सवकास चलताली . येतल्यो वतल्यो मोटारी , बसी 
थारोवन लोक चेडवाक पळोवंक लागले . रस्त्यार गाडयांची 
गर्दीजाल्ल्यानसगळ्योच गाडयोसवकास चलपाक लागल्यो . 
चेडवाचे गाडये फाटल्यान खूब लोक चलून येताले . 

शारांत चित्ररथाची स्पर्धा आसली . ते स्पर्धेतलो होय एक 
चित्ररथ अशें परिक्षकांक आनी लोकांकूय दिसले . खऱ्याइतलें 
बरें नाक कलाकारांनी केला अशें समजून तांणी त्या 
चेडवांक पयलें इनाम दिलें . पूण ताका त्या इनामाचे पडूक 
नासलें . 

गाडी मेडिकलाच्या दारांत पावली तेन्ना सगळे दोतोर 
काम सोडून भायर आयले . खाटींचेर न्हिदिल्ले दुखणेकार 
लेगीत उठून जनेलांतल्यान पळोवंक लागले . 

चेडवाक गाडयेवयलें सकल देंवोवचे पयलीच दोतोरांनी 
सांगले - हैं ऑपरेशन गोंयच्या खंयच्याच हॉस्पिटलांत 
जावचे ना . " 

गाडी तशीच धुंवडायली आनी चेडवाक घरा हाडले . 

कळनासतना कशी रावत ? पेपरावयलो फोटोपळोवन आनी 
ती खबर वाचून तांची खात्री जाली तातू आयणो घेवन थंयच 
पावला जातलो म्हूण . तो आयणो तातूकडलो कसो उठोवचो 
हाजेर ते तकली खाजोवंक लागले . 

हेवटेन चेडवाक सारकी न्हीद लेगीत पडनासली . 
बाबड्याक सारकें न्हिदूंक मेळनासलें . उदारेंन्हिदले जाल्यार 
फॅनाचो वारो सरळ नाकांत वचून थंडी जाताली . फॅन बंद 
केलो जाल्यार जळारां नाकांत वचून चाबताली . खंयचेय एके 
कुशीक न्हिदलें जाल्यार हुनीर , जल्ले , मुयो नाकांत वताल्यो . 
एके राती तर मांजर फाटीक लागलें म्हूण हुनीर धांवत 
नाकांत लिपलो . ताचे फाटोफाट माजर नाकांत गेले . चेडूं 
किळची मारीत उठलें , तेन्ना हुनीर तोंडातल्यान भायर 

आयलो . पूण मांजर नाकांत शिरकलें . नाकाचे दुसरे पुडयेक 
घट्ट गुड्डो मारून चेडवाक नेटान वारो सोडपाक लायलो , 
तेन्ना मांजर फट्ट करून वण्टीर आपटलें . 

चिंतून आनी रडून चेडू एकाच दिसान भागलें ; नाक 
मात तेदेंच उरलें . त्या नाकाफुडें चेडू इल्लेशे दिसतालें . 

गोंयच्या दोतोरांकडे तें नाक सारकें जायना म्हूण पायन 
मुंबयच्या नामनेच्या दोतोराक फोन करून आपोवन हाडलो . 
ह्या दोतोरान नाक परतून तपासले . भायल्यान भितरल्यान 
नाकाचे जोक काडलें . पूण इतली लांब ताजेकडेन आवतां 
नासली . ताणे एक कोंडो हाडूक लायलो . तो नाकांत घालून 
नाक भितरल्यान तपासूक लागलो . चेडवाक खातकुतल्यो 
जाल्यो आनी ताका एकदम शींक आयली . शिकेवांगडा दांडो 
वयर वचून नळ्याक आपटलो आनी परतून येवन दोतोराचे 
तकलेर पडलो . दोतोर धुंवळ येवन जमनीर कोसळ्ळो . त्या 
दोतोराक सारको करपाक दुसरो दोतोर हाडलो . 

शुध्दीर आयलो तेन्ना त्या दोतोरान सांगलें हांव इंडियेंतलो 
व्हडलो नाकाचो दोतोर . हांवें जायती नाकां सारकी केल्यांत . 
पूण असलें नाक केन्नाच पळोवंकना . हे नाक म्हजेपरस 
व्हडले . म्हजेकडेन जावचेना . आयू एम् सॉरी . " 

दोतोर रोकडोच तिकेट काडून मुबंय गेलो . 
चेडवान रागान म्हणलें कोसले दोतोर हाडटाय रे पाय ? 

बोरोसो फॉरेनाचो दोतोर हाड . ' 

पायन रोकडोच फॉरेनाकफोनलायलो आनी अमेरिकेच्या 
सगल्यान व्हडल्या दोतोराक आपयलो . विमानांत बसून तो 
दोतोर गोंयांत आयलो . ताका हाडपाक पाय बरी ती गाडी 
घेवन विमानतळार गेलो . 

खूब मोठो दोतोर . ताजे हात पांय आनी कुले इतले मोठे 
आसले की खोमीस आनी कलसांव तायट जातालें . एक एक 
पावल घालीत तो सवकास चलतालो . बेगीन चलल्यार ताचें 
सगळेच मास वयर सकयल हालतालें . तो पायचे गाडयेत 
बसलो तेन्ना गाडीएका अर्दान वाकडी जाली . ताका घेवन घरा 
पावतासर वाटेर दोन पंक्चर जाले . 

चेडवाचे नाक पळोवन ताच्यो भुवयो वयर चडल्यो , 
आनी वोक्ल सकल देंवलें . नाकाचेर एकदोन हात मारून 
ताणे तपासिनासतना म्हणटलें इट्स इम्पॉसिबल ! " 

पायन ताका बरे करून तपासम्हूण सांगलें . आनी कांयच 
उपाय ना जाल्यार कातरून ल्हान करूंक सांगलें . 

भितरल्यान तपासूंक जी पावरफूल लायट जाय पडटा ती 
फकत अमेरिकेक आसा . बॅट्रीचो दिवो पावचो ना अशें 
दोतोरान इंग्लीशीतल्यान सांगलें . पायन नोकरांक सांगून 
गाडयेच्या लायटीची वेवस्था केली . 

चेडवाक घराभायर व्हरून जमनीरन्हिदयलें . गाडयेच्यो 
फूल लायटी पेटयल्यो आनी गाडी धुंवडावन दोनाय दिव्यांचो 
उजवाड दोनाय पुडयांनी पडटा अशी दवरली . त्या उजवाडान 
दोतोर नाक भितरल्यान तपासूंक लागलो . तो भितर वचूंक 
सोदतालो , पूण आंगान मोटो जाल्यान भितर कसोच जायना 
जालो . ताणे व्हडलो दवलो हाडूक सांगलें . नोकरान वचून 
भात धवळपाचो व्हडलो दवलो हाडून दिलो . दवलो नाकांत 
गेलो , पूण भायर येना जालो . सगळ्या नोकरांनी वांगडाच 
धरून ओडलो तरी आयलोना . निमणे दवल्याचो दांडो 
गाडयेक बांदलो . नोंकर चेडवांक घट्ट घरून रावले आनी 
गाडी चलयली . थोडो वेळ चेडूं आनी नोकर गाडयेवांगडा 
ओडत गेले आनी एकदम दवल्याचो दांडो सुटून भायर 
आयलो . कट्टी भितर उरली . 

दोतोराचेर आकांत आयलो . आता ती कट्टी कशी 
काडप ? चेडवान आपले परीन खूब प्रयत्न केले तरी ती भायर 
सरलीना . एका बारीकशा नोकराक हातोडी घेवन भितर 
धाडलो आनी कट्टी फोडून ताजे कुडके करून भायर 
काडले . 


इतलें करता म्हणसर दोतोर घामान बुडलो . पायन 
दोतोराक नाक कातरूंक जातलें काय विचारलें . दोतोरान 
सांगलें , नाक कातरल्यार चेडू मरतलें म्हूण . हे आयकून 
रडपाखातीर चेडवान तोंड उगतें केल्लें तें उगतेंच उरलें . 

आ ..... आ ...... ' करून ताणे दोतोराक म्हयांत आपयलो . 
दोतोरानमाथे मारून नाक वयर उबारले आनी तोंडांत नदर 
मारली . बॅगांतलो एक चिमटो काडून ताळ्यांत घालो , आनी 
कट्टेचो एक कुडको ओडून काडलो . उपरांत चेडूंजाय तशें 
रडले . 

दोतोर विमानांत बसून आयिल्लो तसो फॉरेनाक गेलो . 
बरीच तकली लड़यले उपरांत सोमीक आनी गोमीक एक 
आयडिया सुचली . विचारीत विचारीत ते त्या चेडवागेर गेले . 
दिसाळ्यांतलो फोटो दाखोवन पायक विचारलें , 

हैं चेडूं तुमगेर आसा ? 
हय ' पायन सांगलें , कित्याक तुमकां ? ' 

ताचें नाक कशें लांब जालें तें तुमी जाणात ? ' सोमीन 
विचारलें . 

लोजार उबें राविल्लेकडेन जालें . पूण तुमकां भुरग्यांक 
कित्याक रे त्यो खोबरी ? ' 

ताचें नाक लांब कशें जालां तें आमी जाणात ' . गोमीन 
म्हणलें . 

कोशें जालें तें जाणा जावन कितें कोरपा आहा रे ? कोशें 
सारकें जातेलें तें जापा जाल्यार सांगाय ' . 

हय , आमी जाणात ' दोगांयनी वांगडाच सांगलें . 

पायन दोगांकूय भितर व्हरून व्हडले खुर्चेर बसयले . 
आतां सांगाय पोवया , कोशें सारकें जातेलें ? 

' आमचेकडेन एक जादवाचो आयणो आसलो . त्या 
आयण्यान उजवे वटेन वारो घाल्यार नाक लांब जातालें . तो 
आमचो आयणो तातू घेवन गेलो . ताणेच तुज्या चेडवाचें नाक 
लांब केलें . ना जाल्यार वगीच नाक इतलें लांब जाता ? ' सोमीन 
बरें करून पायक सांगलें . 

' आरे , सारकें कोशें जातेलें तें सांग रे . ' पाय बेजारलो . 
गोमीनसांगले , त्याच 
आयण्यान दावेदटेन 
वारो घाल्यार नाक 
आसलें तशें ल्हान 
जाता . ' 

' तो आयणो य 
मेवतोलो ? ' ' त्याच 
चोराकडेन आसूंक 
जाय . तो तुमचे बरेच 
दुडू खावंक सोदता 
जातलो ' - गोमी 

तेका हांव 
कितलेय 
दिवपाक तोयार 
आसां . तेकामातसो 
घेवन यो . ' 

' तो खंय आसा तें आमकांय खबर ना . ताका हांगा 
हाडपाक आमी एक आयडिया दितात . ती कर . ' - सोमी 

' सांग . चेडवाक लागोन हांव कितेंय कोरपी . ' 

पेपराचेर एक जायरात दी . जो कोण चेडवाचें नाक ल्हान 
करतलो ताका आपूण धा लाख रुपया इनाम दितलों म्हणून . 
तो धांवन येतलो ' - गोमी 

तो हांगा येतलो तेन्ना आमी हांगा रावल्यार तुका एक पयसो 
दिवचो पडचोना . आमी सांगतात तशें मात करीत राव ' - 
सोमी 

पायन दुसऱ्या दिसा दिसाळ्याचेर व्हडली जायरात 
दिली . मुज्या चेडवाचें नाक अचकीत लांब जालें . जो कोण 
तें आसलें तोशें ल्हान कोत्तोलो तेका हांव धा लाख रुपया 
इनाम दितोलों आनी चेडवाचें काजार तेजे लागी कोरून 
तेका मुजो गिरेस्त जांवोय कोत्तोलो .... 

तातू हेच खबरेची वाट पळयतालो . जायरात वाचून तो 
खोशयेन नाचूंक लागलो . आयणो बोल्सांत घालून त्या 
चेडवागेर गेलो . पायक म्हणूक लागलो , हांव तुज्या चेडवाचे 
नाक आसलें तशें करून दितां . धा लाख रुपया मेजून दवर 
आनी काजाराची तयारी कर . हांव खात्रेन तुजो जांवय 
जातलों . ' 

पायन म्हणलें , ' तूं गांवठी मुनीस कितें कोत्तोलो ? व्हडले 
व्हडले दोतोर फेल जाले . ' 

तातून सांगले , तें तुका नाका . हांव कशेय करूं . नाक 
सारकें जालें म्हणटकच जालें . एका मिनटांत करतां . खंय 
आसा चेडूं ? ' 

पायन तातूक चेडवाचे कुडीत व्हेलो . चेडू खाटीर न्हिदून 
रडटालें . 

तुमी सगळे कुडीतले भायर चलात . हांव कितें करतां तें 
कोणेच पळोवंक जायना . ' तातून सगळ्यांक कुडीतले भायर 
काडले आनी दाराक खिळी घाली . जनेलां घट धांपली . चेडूं 
पळयत म्हणून चेडवाच्या दोळ्यांक लेंस बांदलो . उपरांत 
बोल्सांतलो आयणो काडून फुलयलो आनी चेडवाचे दावे 
वटेन वचून नाकाक वारो घालूंक लागलो . ते बरोबर नाक इल्लें 
इल्लें ल्हान जावन सामकें पयलीं आसलें तशेंच जालें . 

आलमारीत रावून 
सोमी आनी गोमी 
खांचीतल्यान हें सगळे 
पळयताले . 


तातून आयणो 


दोडून बोल्सांत घालो , 
चेडवाच्या दोळ्यांचो 
लेंस सोडलो आनी 
चेडवाक 

उठून 
हारशांत पळयम्हणून 
सांगलें . 

चेडवान उठून 

हारशांत पळयलें . नाक 
सारकें जाल्लें . सामकें 
आदी आसले . तशेंच . 
चेडवान उमेदीभरशी एक उडकी मारली . दार उगडून पाय 
म्हन्यांत गेलें . पाय , पाय , पोय तेणें म्हाजें नाक एकाच मिनटांत 
सारकें केलें ' . 

पायच्या दोळ्यांतल्यान खोशयेची दुकां आयली . मांयन 
धुवेक वेंगेंत घेतली . 

तातून म्हणलें , चल , म्हजे धा लाख रुपया म्हाका दी , 
आनी काजाराची तारीख आतांच थाराय . ' 

पायन तातूचे फाटीर हात मारून ताका शाबासकी दिली 
आनी म्हणलें , मुज्या चेडवाचें नाक तुयें सामकें केलें मुणोन 
इतली खोशी जाल्या की आमकां सोगल्यांक नाचोंव कोशें 
दिसता . आमी सोगली नाचया . एक वोडली पार्टी कोरया . 
आयज तूं आमगेर राव . जाय तितलें खा , जेय , पिये आनी 
इंगाच निदे . फाल्यां सोकायीं आमी काजाराची तारीख 
थारावया . मागीर तूं तुजे धा लाख रुपया घेवन वोस ' . 

तातून आं ' म्हणलें . 

पायन चेडवाक सांगलें , चोल मुजे धुये , तुज्या सोगल्या 
फंडांक घेवन यो . ' 

चेडूं गेलें . पायन सगळ्या नोकरांक आपयले , तुमी सोगले 
पार्टेचे तोयारेक लागाय . बोरे बोरे रांदून दोवराय . " नोकर 
गेले . 

रात जाली . घरभर चकचकीत लायटी पेटल्यो . संगीत 
वाजलें . पार्टी सुरू जाली . मेजार तरेतरेचे जिनस मांडून 
दवरिल्ले . जाय तें खावपाचें . जाय तें पिवपाचें . तातू पोटभर 
खातालो ; नाचून नाचून जिरयतालो आनी परतून खातालो . 

खावन खावन तातूक सुस्ती मारली ताचे पोट मोटें जालें . 
ताकान्हीद आयली . ताणें पायक सांगले , आपल्याक न्हिदपाक 
एक वेगळी कूड जाय म्हणून . ते कुडींत आनीक कोणूच 
न्हिदूंक फावोना . 

पायन ताचे खातीर वेगळी कूड पयलींच तयार करून 

दवरिल्ली . सोमी आनी गोमी ते कुडीत लिपून राविल्ले . 

तातून कुडीचे दार धांपून खिळी घाली . बोल्सांतलो 
आयणो काडून उशापोंदा दवरलो आनी न्हिदलो . हातुणार 
पडटांच ताका न्हीद लागली . तो घोरेवंक लागलो . घोरेता 
आसतना ताचें मोटें जाल्लें पोट वयर - सकल हालतालें . 
नाकांतल्यान आनी तोंडांतल्यान फर्रर्र फुर्रर्र करून वारो 
भायर सरतालो तेन्ना ताजे गाल आनी नाक फुलतालें . 

सोमी आनी गोमी लिपिल्ले भायर आयले . ल्हवच 
उशापोंदचो आयणो काडलो , उगतो केलो आनी उदारो 
न्हिदिल्ल्या तातूक उजवे वटेन वारो घालूंक लागले . तातूचें 
नाक इल्लें - इल्लें लांब जावंक लागले . सोमीताच्या उशाम्हन्यांत 
बसून वारो घालतालो . वारो घालता तितलें नाक लांब जातालें . 
लांब जावन जावन नळ्यांक तेंकलें तरी सोमीन वारो 
घालपाचे सोडलेंना . नळे फुटून नाक भायर पावलें तरी सोमी 
वगी रावलोना . हात दुखसर ताणें वारो घालो . वयर - वयर 
वचून नाक मळबांत पावलें तेन्ना सोमीचे हात दुखले , तरी 
तातूक कांयच खबर नासली . तो घोरेता थंय आसलो . सोमीचे 
हात दुखले म्हणून गोमीन आयणो घेतलो . तो सोमीपरस 
नेटान वारो घालूंक लागलो . करतां करतां नाक सर्गाक तेंकलें . 
तरी तातू उठलोना . गोमी वारो घालीत रावलो . 

सर्गात देवांची बसका चलताली . सगळे देव वांटकुळे 
बसून धतरे वयल्यो खबरी करताले . मदींच हे नाक वयर 

आयलें.सगळे देव त्या नाकाकपळयत उरले . हे आनीमदींच 
कितें वयर सरलें म्हणून एकामेकाक अजापान विचारूंक 
लागले . ती वस्त कसली हे एकाय देवाक पारखूक आयलेंना . 
पूण तें वयर वयर येत रावतालें . 

मुखेल देवान शिपायांक आपयले . तो खांबो खंयच्यान 
आयलो तें पळोवंक सांगलें . 

मुखेल शिपायान बारिकसाणेन तपासणी करून देवाक 
सांगलें देवा , कसलो तरी खांबो पृथ्वीलोकांतल्यान वयर 
आयला . इल्लो इल्लो वाडत आसा . ' 

इतले म्हणसर खूब शिपाय थंय एकठांय जाले . मुखेल्यान 
एकल्याक वयर चडयलो . बुराकांत पळोवन ताणे म्हणलें , 
देवा , हो खांबो न्हय , हे कसलें तरी दोट्टी पायप . दोन खोल 
बुराक आसात . सामकें खोल . भितर काळोख आसा . दोनाय 
पायपांतल्यान हून वारो येता आनी गुर्रर्र - गुर्रर्र असो आवाज 
येता . " 

इतलें जाता म्हळ्यार नाक बरेंच वयर पावलें . तो शिपाय 
वयर उरलो . ताणे बेगिबेगीन उडकी मारली , आनी देवांक 
सांगलें , देवा , धतरवयल्या लोकांची ही आयडिया आसतली , 
आमकां काबार करपाची . फाटी तांणी चंद्रदेवाचेर मनीस 
धाडिल्ले . आतां ह्या पायपांतल्यान सर्गात येवंक सोदता 
आसतले . मरनासतना सर्ग पळोवंक सोदतात ते . ' 

देवांक हुसको जालो . सूर्यदेव वयर गेलो . आपलें वोत 
दोनाय बुराकांनी घालून बरो वेळ पळयलें . आनी सकल 

येवन सांगलें , भितर 
म्हाका तांबडे कितें 
तरी दिसलें ' . 

मुखेल देव 
चिंतणेत पडलो . हून 
वारो ..... तांब ..... 
आवाज . एकदम 
ताणे म्हणले . उजो 
आसतलो तो . सर्ग 
लासून उडोवपाचो 
तांचो विचार 
आसतलो . उदक 
घालून उजो पालोवन 
उडयात . " 

एका देवान 

सांगलें , ' इतलें उदक 
खंयचे हाडटले ? पावसाचे दीस सोंपले . धतरेर पावस घालून 
सगळे उदक सोंपले . हे तापीचे दीस ' . 

मुखेल देवान थोडो विचार करून म्हणलें , ' ती दोनूय 
पायपां पुरोवन उडयल्यार कशी ? ' 

तिसऱ्या देवान सांगले , पूण तें पायप व्हड व्हड जायत 
आसा . जितलें पुरयता तितलेंच वाडत रावतलें . आनी इतले 

ताचें मूळ 


वयर कायली घेवन कोण वतलो ? एकलो हनुमान कितल्यो 
म्हणून उडक्यो मारतलो ? ' 

विचार करपाक वेळ वगडावं नाकात . खंयच्याय वेळार 
त्या पायपांतल्यान उजो येवं येता , विखाळ गॅस येवं येता . ना 
जाल्यार मनशांचे सैन्य येवं येता . कांयच सांगू नजो त्या 
मनशांचें . अशें करात . तेंपायपमुळासकट कातरून उडयात " . 
-मुखेल देव . 
ही आयडिया बरी आसा . पूण 

धर्तरर आसा . 
आमी कातरता तितलें तें वाडत रावतलें ' दुसरो देव , 

मुखेल देवाक राग आयलो . रागान तांबडो जावन ताणें 
आवाज चडोवन म्हणलें -ओडून वयर काडात तें पायप 
आनी कातरून उडयात . बेगीन . " 

सर्गात आसले तितलेय शिपाय आयले . दांडे कोंडे बांदून 
नाक वयर उबारूंक लागले . सकल खाटीर न्हिदिल्लो तातू 
वयर वचूंक लागलो . पूण थोडे वयर उबारले उपरांत तें पायप 
परतून सकल देंवले . तेबराबर तातू ढाण्ण करून खाटीर 
पडलो आनी कच्च करून जागो जालो . पळयल्यार आपलेंच 
नाक लांब जालां . सोमीक आनी गोमीक ताणें तिरशा 
दोळ्यांनी पळयले पूण उठूक जायनासले . नाकाच्या वजनापोंदा 
चिड्डल्लेवरी तो जाल्लो . हात - पाय खाटीर आपटीत तो 
व्हडाव्हडान आड्डूंक लागलो . 

सर्गार शिपायांच्या हातांतल्यान तें पायप सुटून सकल 

देवता हे पळोवन हनुमानान आपली शेपडी लांब केली . 
शेपडी त्या पायपाक जाता तितली घट्ट बांदूंक लायली आनी 
आपणे वयर उड्डाण केलें . हनुमान वयर गेलो तशें ताचे 
शेंपडेक बांदिल्लें पायप वयर आयलें . 

तातू बोबो - हुयेली मारीत हात - पांय हालयत वयर वयर 
गेलो आनी सर्गाक तेंकलो . 

पायप आनीक वयर येना तेन्ना पायप सोंपलें म्हणून 
हनुमानाक समजले . तशेताणे वयर रावन व्हडान शिपायांक 
सांगलें , पायप सोंपलें , आतां कातरून उडयात . हांव अशेंच 
धरून रावतां . 

सर्गाक तेंकलो तरी तातू हुयेली मारीत आसलो . ताज्यो 
त्यो हुयेली सर्गावयल्या शिपायांक आयकूक येताल्यो . शिपायांनी 
देवाक सांगलें , देवा , लोक बोवाळ घालतात तें आयकूक 
येता . ' देवान सांगलें , बेगीन कातरात ' . 

कोयते , कुराडी , खरवती घेवन शिपाय तयार आसले . 
सगळ्यांनी मेळून पायप रोखडेंच कातरून उडयलें . 

नाक कातरले बरोबर तातू जो वयर हुमकळटालो तो 
तुटून मळबांतल्यान फातर कसो जमनीर पडूक लागलो . पूण 
मदींच ताका वारो लागलो . त्या व्हांवत्या वाऱ्यान ताका खंय 
व्हरून उडयलो तो कोणाक मेळ्ळोना . 

सोमी आनी गोमी आयणो घेवन रानांत गेले . सोमीन 
हतयाक उलो मारलो , हत्तीदा .... हत्तीदा .... ' 

गोमीन उलो मारलो , हत्तीदा ... हत्तीदा .... ' 

हत्तयाची जाग ना . कितलो वेळ ते दोगूय उले मारीत 
रावले पूण हत्तीदा आयलोना . ते रानांत हेवटेन तेवटेन 
हत्तीदाक सोदपाक लागले . सोदतां सोदतां झाडांनी एके 
सुवातेर हत्तीदा पडिल्लो दिसलो . ताची सोंड सामकी ल्हान 
जाल्ली . हत्ती सामको बारीक जाल्लो . ताच्यान उठूक जायना 
आसलें . 

सोमीन बेगीबेगीन आयणो हतयाच्या कानांत सामको 
भित्तर हात घालून दवरलो . 

आयणो कानांत घालतांच ल्हवुल्हवू हतयाची सोंड लांब 
जाली . बारीक जाल्लो हती आसलो तसो मोटो जालो . ताच्या 
आंगांत बळ आयलें . तो उठून उबो रावलो . म्हणूक लागलो , 
शाबास भुरग्यांनो , शाबास ! बरे पावले तुमी . आनीक मातसो 
वेळ केल्लो जाल्यार हांव तुमकां मेल्लो मेळपाचों ' . 

सोमीन म्हणलें , सॉरी हत्तीदा , आमकां माफ कर . ' 

गोमीन म्हणले , त्या चोराकडसून आयणो हाडपाक 
आमी कसली आयडिया केली जाणा ? ' 

आनी तातूची सगळी खबर दोगांयनी हत्तीदाक सांगली . 


XXX 

